



Staġun tal-kaċċa fir-rebbiegħa fuq il-Gamiema

Riżultati tal-istaġun tal-kaċċa fir-rebbiegħa ta' din is-sena li se jintbagħtu lill-Kummissjoni Ewropea juru kif id-deroga kienet biss paraventu għall-kaċċa illegali fuq il-Gamiem

- Aktar minn 167 illegalità osservati minn medja ta' żewġ timijiet ta' BirdLife Malta tul l-istaġun mifrux fuq tliet ġimgħat
- Total ta' 50 għasfur protett ferut jew maqtul miġbura, li 18 minnhom kienu Gamiem
- Żieda qawwija fuq it-12 li ngabru fl-2019 u aktar mill-ahħar tliet staġuni tal-kaċċa fir-rebbiegħa magħdudin flimkien
- Xejn inqas minn 65% tal-kaċċaturi osservati jikkaċċjaw għall-Gamiem, b'21% biss ġenwinament jikkaċċjaw għas-Summien
- Preżenza tal-pulizija nnutata biss fi 11% tal-postijiet magħrufin għall-kaċċa li żorna
- Skont statistika tad-WBRU, 86% ta' dawk li nħarġitilhom il-liċenzja lanqas iddikjaraw li qabdu mqar Summiena waħda

L-istaġun li ġie fi tmiemu ġimgħa ilu kien staġun tal-kaċċa fir-rebbiegħa fuq il-Gamiema. Ir-riżultati tat-tliet ġimgħat tal-istaġun tal-kaċċa fir-rebbiegħa ta' din is-sena juru li d-deroga biex tiġi kkaċċjata s-Summiena kienet biss paraventu mfassal apposta biex ikun permess il-qtil illegali tal-Gamiem, li huwa protett.

Dawn ir-riżultati li qed jiġi jithabbru llum minn BirdLife Malta flimkien ma' [video](#) li jiġbor fil-qosor dak li kkaratterizza l-istaġun tal-kaċċa tar-rebbiegħa 2020, li kien miftuħ bejn l-10 u t-30 ta' April, issa se jintbagħtu lill-Kummissjoni Ewropea.

Limitazzjonijiet minħabba l-kriżi tal-pandemija COVID-19 din is-sena ma ppermettewx li jkollna voluntieri minn madwar l-Ewropa biex jingħaqdu mal-kamp annwali ta' BirdLife Malta, Spring Watch, għas-sorveljanza tal-illegalitajiet. Madanakollu, b'medja ta' żewġ timijiet tul is-sigħat li fihom kienet permessa l-kaċċa xorta rnexxielna nirreġistraw 'il fuq minn 167 illegalità tul l-istaġun ta' tliet ġimgħat, li l-maġġoranza tagħhom kienu jinvolvu l-kaċċa illegali għall-Gamiem. Dawn kienu jinkludu l-użu ta' metodi tal-kaċċa illegali bħal

decoys tal-Gamien u l-użu ta' snieter modifikati li kapaċi jisparaw aktar minn tliet tiri konsekuttivi.

B'mod deliberat il-Gvern għażel id-dati tal-istaġun tal-kaċċa għas-Summien apposta biex jaħbtu mal-aqwa tal-passa tal-Gamien; waqt li kien konxju wkoll li l-pulizija kellha diffikultajiet, sew numerikament kif ukoll tattikament, biex taqbad kaċċaturi li jkunu qed jisparaw fuq il-Gamien. L-assistenza lill-awtoritajiet tal-infurzar mill-Wild Birds Regulation Unit (WBRU) – li tpoġġiet illegalment taħt il-Ministeru għal Għawdex – kienet inezistenti tul l-istaġun.

Il-preżenza tal-pulizija mqabbel mal-intensità ta' kaċċaturi kienet dgħajfa, b'timijiet ta' BirdLife Malta jinnutaw preżenza ta' uffiċjali tal-pulizija fi 11% tal-postijiet magħrufin għall-kaċċa li żorna. Pulizija mit-taqsima tal-Administrative Law Enforcement (ALE) kienu meġġuna biss minn numru żgħir ta' uffiċjali addizzjonali li jfisser li r-rekwiżit li jkun hemm seba' uffiċjali għal kull 1,000 kaċċatur tul il-hinijiet tal-kaċċa kif titlob id-deroga ftit li xejn seta' jiġi rispettata. Riżultat ta' dan ma setgħetx tiġi garantita superviżjoni stretta għas-6,148 kaċċatur li ngħataw il-liċenzja biex joħorġu għall-kaċċa, speċjalment fil-perjodu meta kienet fl-aqwa tagħha l-passa tal-Gamien, mid-19 ta' April 'il quddiem.

Fil-fatt, b'mod generali, is-sensazzjoni fost it-timijiet ta' BirdLife Malta kienet li kellna staġun miftuħ tal-kaċċa fuq il-Gamien. Xejn inqas minn 65% tal-kaċċaturi attivi kienu osservati weqfin fid-dura u f'postijiet magħrufin għall-passa tal-Gamien, waqt li 21% biss tal-kaċċaturi li rajna filgħodu kienu ġenwinament qed jikkaċċjaw għas-Summien. Postijiet magħrufin għall-kaċċa fuq il-Gamien bħall-Mizieb u l-Aħrax kienu osservati mimlijin kaċċaturi tul dan il-perjodu u mhux ċar jekk il-pulizija għamlitx b'suċċess roadblocks f'postijiet bħal dawn, minkejja t-talba ta' BirdLife Malta biex tagħmel dan. BirdLife Malta tista' tikkonferma wkoll li l-btajjel għall-kaċċa f'Għawdex (destinazzjoni popolari għall-kaċċa għall-Gamien) għall-kaċċaturi Maltin ukoll kienu permessi tul l-istaġun, bil-kaċċaturi jithallew liberament jaqsmu lejn Għawdex għal dan il-għan.

Statistika li d-WBRU għaddiet lill-Kumitat ORNIS aktar kmieni din il-ġimgħa tikkonferma li l-maġġor parti tal-kaċċaturi fil-fatt ma kinux qed jikkaċċjaw is-Summien. 86% ta' dawk li nħarġitilhom il-liċenzja ma ddikjarawx li qabdu mqar Summiena waħda minkejja li kellhom tliet ġimgħat biex jagħmlu dan.

Konferma oħra ta' kemm il-Gamien kien fil-mira tal-kaċċaturi, u tan-nuqqas ta' superviżjoni stretta, toħroġ min-numru ta' tajr protett maqtul jew ferut illegalment li ngabar minn BirdLife Malta u l-pulizija matul l-istaġun. Din is-sena ngabru b'kollox 50 għasfur protett li spiċċaw fil-mira tal-kaċċa illegali, li l-akbar numru minnhom (18) kienu Gamien – biż-żewġ timijiet li kellna barra kull filgħodu jiġu wiċċ imb wiċċ ma' Gamien mejjet jew ferut waqt iż-żjarat

tagħhom f'postijiet popolari għall-kaċċa madwar Malta u Ghawdex. Imqabbel ma' staġuni tar-rebbiegħa riċenti, dan kien l-aġar staġun. B'total ta' 50, din is-sena fil-fatt irċievejna aktar minn erba' darbiet l-ammont ta' għasafar miġbura s-sena l-oħra (12) u aktar għasafar mill-aħħar tliet staġuni tal-kaċċa fir-rebbiegħa magħdudin flimkien (45).

Dawn ir-riżultati li jiddokumentaw id-diversi difetti intenzjonati li kkaratterizzaw dan l-istaġun li kien immirat purament biex issir il-kaċċa għall-Gamien taħt l-iskuża ta' deroga li tippermetti l-kaċċa għas-Summien issa se jintbagħtu lill-Kummissjoni Ewropea. Aħna konna diġà ressaqna l-argumenti tagħna mal-Kummissjoni dwar kif staġun tal-kaċċa għas-Summien bbażat fuq in-nuqqas tal-kaċċaturi li jirrappurtaw x'qabdu fl-aħħar ħarifa ma kienx ġustifikat. Konna wkoll antiċipajna kif dan l-istaġun kien se jkun massakru fuq il-Gamien. Ir-riżultati li qed nippubblikaw illum sempliċement jikkonfermaw dan kollu, u issa se jiġu rrapportati formalment lid-Direttorat Ġenerali tal-Ambjent tal-Kummissjoni Ewropea.

BirdLife Malta ttenni l-pożizzjoni tagħha li l-kaċċa fir-rebbiegħa għall-Gamien m'għandha l-ebda futur f'Malta u fl-Unjoni Ewropea (UE), u l-Gvern Malti għandu jinżamm responsabbli talli qed jippermettiha. Nistennu li issa l-Kummissjoni Ewropea tiegħu azzjoni kontra Malta.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

PDF meħmuż:

- Il-50 għasfur protett li spiċċa fil-mira tal-kaċċa illegali u ngabar minn BirdLife Malta u l-pulizija tul l-istaġun tal-kaċċa fir-rebbiegħa ta' din is-sena

Ritratt meħmuż:

- Waħda mill-Gamien li tnizzlu illegalment mill-kaċċaturi tul dan l-istaġun tal-kaċċa fir-rebbiegħa

Nizzel il-filmati minn hawn: <https://youtu.be/vZAC2WHfn5w>

- Video li se jintbagħat lill-Kummissjoni Ewropea b'gabra qasira ta' dak li kkaratterizza l-istaġun tal-kaċċa fir-rebbiegħa 2020